



എഡിറ്റോറിയൽ

ഒക്ടോബർ 2010

എഡിറ്റർ
ജോർജ്ജ്
കാടൻകാവിൽ



പഴുത്ത പാവകൾ

www.BethlehemMatrimonial.com

“ശ്ലീത്തു സൂക്ഷിച്ച കസ്തുരി മാമ്പഴത്തിൽ കാക്കകൊത്തിയ പോലെ ഒരു അവസ്ഥയിലാണ് സാർ ഞങ്ങളും മകളും. സകല കലാ വല്ലഭ എന്ന പദം ആൾ രൂപം എടുത്തപോലായിരുന്നു ഞങ്ങളുടെ മകൾ. വളരെ പ്രശസ്തമായ ഒരു കുടുംബത്തിലേക്കാണ് അവളെ കെട്ടിച്ചു വിട്ടത്. പയ്യൻ ജനിച്ചു വളർന്നത് വിദേശത്താണ്. സുന്ദരൻ, സുമുഖൻ, രസികൻ, അറിവുള്ളവൻ. അവന്റെ മാതാപിതാക്കൾ അതി പ്രഗല്ഭരും, ലോകത്തിലെ തന്നെ സമ്പന്നരുടെ പട്ടികയിൽ ഉൾപ്പെടാവുന്നത്ര ധനികരും.

നല്ല ആർഭാടമായി ഇവരുടെ വിവാഹം ഞങ്ങൾ നാട്ടിൽ ആഘോഷിച്ചു. വിവാഹം കഴിഞ്ഞ് ഞങ്ങളും കൂടി ചേർന്നാണ് അവളെ വിദേശത്തെ വീട്ടിൽ കൊണ്ടുപോയത്. നാട്ടിൽ ഉത്തമ പുത്രനായി പെരുമാറിക്കൊണ്ടിരുന്ന മരുമകൻ, അവന്റെ തട്ടകത്തിൽ എത്തിയതോടെ, തനി സ്വഭാവം കാണിക്കാൻ തുടങ്ങി. എന്നും വലിയ ജോലി തിരക്കും, ടൂറുമാണ്. പക്ഷേ, ഓരോ ദിവസവും ഓരോ പെണ്ണുങ്ങളോടൊപ്പം ആയിരുന്നു അവന്റെ ജീവിതം എന്ന് മകൾ തിരിച്ചറിഞ്ഞപ്പോഴേക്കും അവൾക്ക് ഒരു ആൺകുഞ്ഞ് ജനിച്ചു കഴിഞ്ഞിരുന്നു. അവന്റെ സ്വഭാവം മാറും എന്ന പ്രതീക്ഷയിൽ ഒരു വർഷം അവൾ കാത്തിരുന്നു. പക്ഷേ അവന്റെ കുത്തഴിഞ്ഞ ജീവിതത്തിന് ഒരു മാറ്റവും ഉണ്ടായില്ല.

അവന്റെ അപ്പനും നിസ്സഹായനായിരുന്നു. അദ്ദേഹം ഞങ്ങളോട് പറയുകയാണ്, ഒരു കല്യാണം കഴിച്ചാൽ ഇവൻ നന്നാകും എന്നു കരുതിയാണ് ഈ വിവാഹത്തിന് തുനിഞ്ഞത് എന്ന്. ഒരു മുന്തിയ കാറും, ബീച്ചിൽ ഒരു വീടും വാങ്ങി കൊടുക്കാം എന്നു വാഗ്ദാനം ചെയ്തിട്ടാണ് അവൻ വിവാഹത്തിന് സമ്മതിച്ചതത്രെ. ഏതായാലും ഞങ്ങൾ അവിടെ പോയി, മകളെയും കുഞ്ഞിനെയും നാട്ടിലെത്തിച്ചു. ഇൻഡ്യയിലും വിദേശത്തുമുള്ള നിയമനടപടികൾ തീർത്ത്, വിവാഹ മോചനം നേടാൻ, രണ്ടു വർഷത്തിലധികമെടുത്തു. ഇപ്പോൾ മകൾ എറണാകുളത്ത് ഒരു ജോലിയിൽ കയറിയിട്ടുണ്ട്. കൊച്ചു മകന് 4 വയസ്സായി. നല്ല ഓമനത്തമുള്ള ഒരു മിടുമിടുക്കനാണ് അവൻ.

മകൾക്ക് ഒരു പുനർവിവാഹത്തിന് ആലോചിച്ചപ്പോൾ, ഇനി വിവാഹം ഒന്നും കഴിക്കണമെന്നില്ല, ഈ മോനുള്ളപ്പോഴേക്കു എനിക്ക് കൂട്ടിന്, എന്നാണ് മകൾ പറയുന്നത്. അവളെ കൊള്ളാവുന്ന ഒരു പുരുഷന്റെ കൂടെ ഏല്പിക്കാതെ ഞങ്ങൾക്കൊരു സമാധാനം ആവില്ല. അവളുടെ മകൻ, അപ്പന്റെ വാത്സല്യം അറിയാതെ വളരേണ്ടി വരില്ലേ? ഒരമ്മക്ക് മകനോട് തുറന്നു പറയാൻ പറ്റിയതൊന്നും അല്ലല്ലോ ഈ അപ്പനെക്കുറിച്ചുള്ള വാസ്തവങ്ങൾ. ഒരപ്പന്റെ വാത്സല്യം കൂടി അവളുടെ മകന് ലഭിക്കാൻ സാധിക്കുന്ന ഒരാളെ ജോർജ്ജ് സാർ കണ്ടെത്തി തരണം.

ഇവൾ അനുഭവിച്ച വേദനകൾ, ഞങ്ങളുടെ തീരുമാനത്തിലെ പിഴവു കൊണ്ടുവന്നതല്ലേ എന്നോർക്കുമ്പോൾ നെഞ്ചു നീരുന്നു. ഇത്രയും സുന്ദരിയും മിടുക്കിയുമായ പെണ്ണിനെ ഭാര്യ ആയി കിട്ടിയിട്ടും എന്തേ സാർ അവനിങ്ങനെ കണ്ട പെണ്ണുങ്ങളുടെ പുറകേ കുത്തഴിഞ്ഞ് നടന്നത്? ഇത്രയും ഓമനത്തമുള്ള, സ്വന്തം രക്തത്തിൽ പിറന്ന ഒരു ആൺകുഞ്ഞിനെ താലോലിക്കാൻ പോലും തോന്നാത്തത് എന്തുകൊണ്ടാണ്? ഇനി ഒരു പുരുഷനെ മകൾ എങ്ങിനെ വിശ്വസിക്കും എന്ന ഭയവും

ഞങ്ങൾക്കുണ്ട്.”

സ്ത്രീവർഗ്ഗത്തിന്റെ മുഴുവൻ ദുരിതങ്ങളും, നിസ്സഹായതയും തന്റെ ചുമലിലായ പോലൊരവസ്ഥയിൽ ആണ് ഈ അമ്മ എന്റെ മുനിലിരിക്കുന്നത്.

മാതാപിതാക്കളിൽ നിന്നും, ജീവിത ചുറ്റുപാടുകളിൽ നിന്നും ആർജ്ജിച്ചെടുക്കുന്നതാണ് ഓരോരുത്തരുടെയും മൂല്യ ബോധം. നന്മ തിന്മകൾ തിരിച്ചറിയാൻ നമ്മുടെ ഗുരുകാരണവന്മാർ നമ്മളെ പഠിപ്പിച്ചിരുന്നു. നന്മക്കും തിന്മക്കും തക്കതായ പ്രതിഫലം, ഉചിതമായ സമയത്ത് ലഭിക്കും എന്നാണവർ പഠിപ്പിച്ചിരുന്നത്.

“പുലയാടീടുന്നവർക്ക്
ഇരുമ്പു പാവ ചമച്ച്
ഉലവെച്ചുതി പഴുപ്പിച്ച്
അതിന്മേൽ തഴുകിക്കൂം”

ഇങ്ങനെ കുറെ നരക ശിക്ഷകൾ എന്റെ ചെറുപ്പത്തിൽ ഒരു മുത്തശ്ശി പാടി ഞാൻ കേട്ടിട്ടുണ്ട്. അന്നു ഞാൻ കരുതിയിരുന്നത് - തോന്നുവാസം നടന്നാൽ മരിച്ചു കഴിയുമ്പോൾ കൊമ്പും വാലും ദംഷ്ട്രങ്ങളും ഒക്കെ ഉള്ള പിശാചുക്കൾ വന്നു പിടിച്ചുകൊണ്ടു പോയി ഈ ശിക്ഷകളൊക്കെ നടപ്പിലാക്കും എന്നായിരുന്നു. പക്ഷേ അടുത്ത കാലത്ത് എയ്ഡ്സ് രോഗികളുടെ ഒരു പുനരധിവാസ പരിപാടിയിൽ പങ്കെടുത്തപ്പോഴാണ് മനസ്സിലാകുന്നത്. ഇരുമ്പല്ലെങ്കിലും, തഴുകിയാൽ പൊള്ളുന്ന, പഴുത്ത പാവകൾ നമുക്കു ചുറ്റും ധാരാളം ഉണ്ടെന്ന്. കുത്തഴിഞ്ഞ ലൈംഗിക ജീവിതത്തിൽ, ഓരോരോ പാവകളെ തഴുകി, സ്വയം പൊള്ളി പഴുത്തു പോയ ധാരാളം മനുഷ്യരുണ്ട് നമ്മുടെ ഇടയിൽ. കൊമ്പും വാലും ഇല്ലെങ്കിലും പിശാചുക്കളെ പോലുള്ള മനുഷ്യരും നമ്മുടെ ഇടയിലുണ്ട്. ശിക്ഷ ഇവിടെ തന്നെ ലഭിക്കുന്നുണ്ട്, അവനെ അവന്റെ കർമ്മ ഫലം അനുഭവിക്കാൻ വിട്ടേക്കുക.

നിങ്ങളുടെ കൊച്ചു മകനെ പുത്രതുല്യം സ്നേഹിക്കുന്ന ഒരാളെ മകൾക്ക് ഭർത്താവായി അന്വേഷിച്ച് കണ്ടെത്തുക എന്നത് മനുഷ്യ സാധ്യമല്ല. എന്നാൽ ദൈവത്തിന് അസാധ്യമായി ഒന്നുമില്ല. അങ്ങിനെ ഒരു അത്ഭുതം നടക്കണമെങ്കിൽ, നിങ്ങളുടെ മനസ്സിൽ എന്തെങ്കിലും പകയും വിദ്വേഷവും ആരോടെങ്കിലും ഉണ്ടെങ്കിൽ അത് ക്ഷമിക്കണം ശാന്തമായ മനസ്സോടെ ചുറ്റുമുള്ളവർക്ക് നന്മയും സന്തോഷവും പകരുന്ന ഒരു വ്യക്തിയായി, പ്രവർത്തന നിരതയായി മകൾ കഴിയണം. അപ്പോൾ അവളുടെ പുരുഷൻ അവളെ കണ്ടെത്താനിടയാക്കും

ഒപ്പം നമ്മളാലാവും വിധം നമുക്കും പരിശ്രമിച്ചു കൊണ്ടിരിക്കാം.

More Articals: <http://www.bethlehemmatrimonial.com/editorial.html>